

1. இறைச்சி அறுவைக் கூடங்களின் இன்றைய நிலை

இந்தியா உலகிலேயே அதிக கால்நடைகளைக் கொண்ட நாடாக உள்ளது. ஆனாலும் இங்குள்ள கால்நடைகளின் மூலம் கிடைக்கும் இறைச்சி குறைவாகவே உள்ளது. இந்தியாவிலேயே கிட்டத்தட்ட 3600 அங்கீகாரம் பெற்ற கால்நடை அறுவைக்கூடங்களும் 10,000க்கு மேற்பட்ட அங்கீகாரம் இல்லாத கால்நடை அறுவைக் கூடங்களும் உள்ளது. இவை ஆங்கிலேயர் காலத்தில் கிட்டத்தட்ட 100 ஆண்டுகளுக்கு முன்னர் கட்டப்பட்டவை. இவை அன்றைய காலத்திற்கேற்ற மக்கள் தொகைக்கு ஏற்ப கட்டப்பட்டவை. தமிழ்நாட்டில் 183 கால்நடை அறுவைக் கூடங்கள் உள்ளது. இவ்வறுவை கூடங்கள் ஆங்கிலேயர் காலத்தில் கட்டப்பட்டவை. இவை நகராட்சி, பேரூராட்சி, பஞ்சாயத்துகளின் பொறுப்பில் உள்ளது. ஆகவே இவை சரியான முறையில் பராமரிக்கப்படவில்லை. மேலும் இவற்றிற்கான பண ஒதுக்கீடுகளும் மத்திய, மாநில அரசுகளால் செய்யப்படவில்லை. ஆகையால் இவை இன்றைய காலத்திற்கேற்ப நவீனமயமாக்காமல் இருக்கின்றன. எனவே இங்கே அறுக்கப்படும் கால்நடைகளும் தரம் குறைந்தவைகளாகவும் சுகாதாரமற்றும் காணப்படுகின்றன.

மேலும் உணவுக்காக அறுக்கப்படும் கால்நடைகள் வீதிகளிலும், மரங்களின் அடியிலும், சாக்கடைகள் அருகிலும் சுகாதாரமற்ற நிலையில் அறுக்கப்படுகின்றது. இதற்கு முக்கிய காரணம் இந்திய அரசியல் சட்டத்தில் இவற்றிக்கு சட்டங்களோ தண்டனைகளோ கிடையாது. இந்தியாவில் இறைச்சி மற்றும் இறைச்சிப் பொருட்களினால் நமக்கு ரூ. 25,500/- கோடி

வருமானம் கிடைப்பதாக சாட்டர்ஜி 1998ல் கூறியுள்ளார். ஆனால் வெள்ளாட்டு இறைச்சி ரூ. 903 கோடி ரூபாய்க்கு மட்டுமே ஏற்றுமதி செய்யப்பட்டுள்ளது. இதற்கு முக்கிய காரணம் நமது இறைச்சி அறுவைக்கூடங்களே! நவீன இறைச்சிக்கூடங்கள் இல்லாததினால் நமது அறுவைக்கூடங்களில் பெறப்படும் இறைச்சி உணவில் நச்சுக்களை உண்டாக்கும் நுண்ணுயிர்கள் (Bacteria) மற்றும் ஒட்டுண்ணிகள் (Parasites) அதிகமாக இருப்பதால் வெளிநாட்டவர் வாங்க அஞ்சுகின்றனர். அதுபோன்று நமது நாட்டில் வளர்க்கப்படும் கால்நடைகள் இறைச்சிக்காக பிரத்தியேகமாக வளர்க்கப்படுவதில்லை. மக்களுக்கு பணம் தேவையான போது தாங்கள் வளர்க்கும் கால்நடைகளை விற்று பணம் சம்பாதித்து விடுகின்றனர். ஆகையால் இறைச்சியின் தரம் பாதிக்கப்படுகிறது. இறைச்சிக்கென்று இந்தியாவில் கால்நடைகள் வளர்க்கப்படுவதில்லை.

நமது நாட்டில் இறைச்சி தொழில் அதிக முன்னேற்றம் அடையாததற்கு இன்னொரு முக்கியக்காரணம் கால்நடைகளின் உப்பொருட்களை (By-Products) சரியாக உபயோகிக்காததே ஆகும். இப்பொருட்களை உபயோகித்தால் இந்தியாவிற்கு ஆண்டுக்கு ரூ. 17,000 கோடி ரூபாய் வருமானம் கிடைக்கும் என்று வல்லுனர்கள் கருதுகின்றனர்.

எனவே இறைச்சித் தொழில் நமது நாட்டில் முன்னேற்றம் அடைய கீழ்க்கண்ட முக்கிய காரியங்களை செய்யவேண்டும்.

- (1) சட்டங்களும், விதிமுறைகளையும் மத்திய, மாநில அரசுகள் இறைச்சி தொழில் புரிவோருக்கு கொண்டு வரவேண்டும். இக்கொள்கை எல்லா மாநிலங்களுக்கும் ஒரே கொள்கையாக இருக்க வேண்டும்.
- (2) எல்லா கால்நடை அறுவைக்கூடங்களும் நவீனப்படுத்தப்பட வேண்டும்.

- (3) இறைச்சி அறுவைக்கூடங்களில் பணிபுரியும் இறைச்சி அறுப்பவர்கள் (Butchers) அரசாங்கத்தால் அங்கீகாரம் பெற்றவர்களாக இருக்கவேண்டும். இதற்குரிய சான்றிதழ் வைத்துள்ளவர்களை பணியில் அமர்த்தவேண்டும்.
- (4) இறைச்சிக் கடைகள் குறிப்பிட்ட இடங்களில் மட்டுமே வைக்கப்படவேண்டும். இறைச்சி அறுவைக்கூடங்கள் கட்ட, அரசாங்கத்தின் முன் அனுமதி பெறவேண்டும். தற்போது சாக்கடைகளுக்கு அருகிலும், மரங்களுக்கு அடியிலும், ரோடு ஓரங்களிலும் வைக்கப்படுகின்றது இவை தடை செய்யப்படவேண்டும்.
- (5) கால்நடைகளை அறுக்க, கொண்டு செல்ல பிரத்தியேகமாக தயாரிக்கப்பட்ட வாகனங்கள் தயாரிக்கப்பட வேண்டும். அவற்றிலேயே கால்நடைகள் போக்குவரத்து (Transport) செய்யப்படவேண்டும்.
- (6) இறைச்சிக் கூடங்களில் இறைச்சி உடலங்களை பரிசோதிக்க (Post-mortem examination) மற்றும் கால்நடைகளை அறுக்கும் முன்னர் முன்சோதனை (Ante-mortem inspection) செய்ய, பட்டதாரி கால்நடை மருத்துவர்கள் (Veterinary Graduates) பணியில் அமர்த்தப்படவேண்டும்.
- (7) இறைச்சி அறுவைக்கூடத்தில் பணிபுரியும் எல்லா நபர்களும் வருடத்திற்கு 2 அல்லது 3 தடவைகள் மருத்துவ பரிசோதனை செய்ய வேண்டும். நோய் கண்ட பணியாளர்களுக்கு சிகிச்சை அளிக்க, விடுப்பு வழங்கப்பட வேண்டும்.
- (8) கால்நடைகளில் முன்பரிசோதனை மற்றும் உடலங்க பரிசோதனை (Carcass examination) செய்யப்படும் போது கண்டுபிடிக்கப்பட்ட நோயுள்ள கால்நடைகள் எரிக்கப்படவேண்டும். கால்நடைகளின் உரிமையாளருக்கு தகுந்த நஷ்ட ஈடு வழங்கப்படவேண்டும்.

- (9) இறைச்சியினை பாதுகாக்க மற்றும் ஓர் இடத்திலிருந்து இன்னொரு இடத்திற்கு கொண்டு செல்லும் முன் கெடாமல் பாதுகாக்க குளிர்அறைகள் (Cold Storage) கட்டப்பட வேண்டும்.
- (10) இறைச்சியை உண்ணவும், விரைவு உணவாக தயாரிக்கவும், பொதுமக்கள் மற்றும் இறைச்சி உண்பவர்களுக்கு ஊக்கம் அளிக்கப்பட வேண்டும்.
- (11) இறைச்சி சாப்பிடுவதால் ஏற்படும் இருதய சம்பந்தமான நோய்கள் ஏற்படுவதாக சொல்லும் வதந்திகளை நீக்கவும், மக்களிடமிருக்கும் பயத்தை போக்கவும் வானொலி, தொலைக்காட்சி மற்றும் துண்டு பிரசுரங்கள் மூலம் விளக்கி அச்சத்தை போக்கிட வேண்டும்.
- (12) இறைச்சி தொழிற்சாலைகளில் வேலைசெய்யும் கால்நடை மருத்துவர்கள் (Veterinary Doctors), கால்நடை அறுப்பவர்கள் (Butchers) இறைச்சியிலிருந்து மனிதனுக்கு வரும் நோய்களுக்கும் மற்றும் மனிதனிலிருந்து இறைச்சிக்கு தொற்றக்கூடிய நோய்களுக்கும் (Zoonotic diseases) ஈட்டுப்படி வழங்கப்பட வேண்டும்.
- (13) இறைச்சியை எல்லா நாட்களில் உண்ணக்கூடாது போன்ற மக்களிடையே உள்ள மூடபழக்கவழங்கங்களை அகற்ற வேண்டும். மக்களிடையே இறைச்சி உண்ணும் பழக்கத்தை அதிகரிக்க இறைச்சியின் சத்துத்திறனைப்பற்றி வானொலி, தொலைக்காட்சி மூலம் விளம்பரங்கள் செய்யப்பட வேண்டும்.